

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 06.04.2016 (10:21)

Kaldari og vátari

Køld luft við ælaveðri fer komandi dagarnar at streyma niður yvir Føroyar av landnyrðingi og norðri. Um vikuskiftið nærkast brúgvæløg oyggjunum av suðri og tað verður lýggjari.

Í dag verður lot til andøvs gul av landnyrðingi og norðri, 3 til 8 m/s, í støðum upp í stívt andøvs gul, 10 m/s. Framvegis skýggjað og stundum regn ella ælaveður. Um kvøldið og náttina gul til stívt andøvs gul av norðri og landnyrðingi, 5 til 10 m/s, í støðum upp í strúk í vindi, 13 m/s. Sum frá líður samdrigið og færri æl. Hitin alt samdøgríð millum 4 og 7 stig.

Í morgin verður gul til stívt andøvs gul av landnyrðingi og norðri, 5 til 10 m/s, fyrrapartin í støðum upp í strúk í vindi, 13 m/s. Samdrigið og okkurt ælið, partvís vátaslettingur og heglingur og hitin um 6 stig. Um náttina lot til andøvs gul av landnyrðingi og norðri, undir 8 m/s. Framvegis okkurt ælið, møguliga vátaslettingur og hitin millum frostmarkið og 3 hitastig.

Fríggjadagin verður lot til andøvs gul av landnyrðingi, sum dagurin líður av eystri, 3 til 8 m/s. Samdrigið og okkurt ælið, møguliga vátaslettingur og hitin um 5 stig. Um náttina øtlar hann vindin í gul til stívt andøvs gul av eystri, 5 til 10 m/s. Samdrigið og ælaveður, møguliga vátaslettingur og hitin millum 1 og 4 stig.

Leygardagin verður andøvs gul upp í ein strúk av eystri og landnyrðingi, 8 til 13 m/s. Sum frá líður skýggjað og ælaveður ella seinni regn. Hitin alt samdøgríð millum 3 og 7 stig.

Sunnudagin verður andøvs gul upp í ein strúk av eystri og landnyrðingi, 8 til 13 m/s, sum um náttina makar niður í gul til stívt andøvs gul, 5 til 10 m/s. Yvirhøvur skýggjað og stundum regn. Hitin alt samdøgríð millum 4 og 8 stig.

Mánadagin verður gul til stívt andøvs gul av landnyrðingi, 5 til 10 m/s. Sóglottar og yvirhøvur turt. Hitin um dagin um 7 stig, um náttina millum 2 og 5 stig.

Fær stórar avleiðingar fyri Danmark

Maersk Oil umhugsar at steðga framleiðsluni av gassi úr Tyra-feltinum í Norðsjónum 1. oktober 2018. Hendir tað, fer hetta at hava álvarsamar avleiðingar við sær fyri Danmark, tí hetta millum annað fer at bera í sær, at Danmark ikki longur verður sjálvbjargið við olju og gassi, sigur Martin Næsby, stjóri í vinnufelagsskapinum Olie Gas Danmark, við Maritime Danmark.

”Tyrafeltið er eitt sera týðningarmikið vegamót. Heldur Tyra uppat, verður tað ikki síðsta feltið, ið gevst”, sigur Martin Næsby og vísir á, at hetta eisini fer at ávirka oljuframleiðsluna í danska partinum av Norðsjónum, tí bæði gass og olja verður framleidd á feltinum.

”Gevst Tyra, missir Danmark skatta- og gjaldaoyruinntøkur umframt túsundtals arbeiðspláss. Men harumframt setur tað eisini danska sjálvbjargnið upp á spæl. Í løtuni er Danmark einasta ES-landið, ið er sjálvbjargið við olju og gassi. Men ein afturlating av Tyrafeltinum fer at bera í sær, at vit noyðast at innflyta úr øðrum londum, tildømis Russlandi. Danska framleiðslan fer fram undir strongum umhvørviskrøvum, meðan somu krøv ikki verða sett til framleiðsluna í øðrum londum”, leggur Martin Næsby aftrat.

Hann leggur samstundis dent á, at enn er ongin endalig avgerð tikin um, hvørt Tyra-feltið skal latast aftur.

Kelda: maritimedanmark.dk

Antares.fo

Maersk-nýbygningur kom í smálutum

Ein skrokkur til eitt nýtt skip hjá Maersk Supply Ships er júst komin av skipasmiðjuni í Póllandi, har sjálvur skrokkurin er bygdur, til Kleven Yard í Norra, har skipið skal gerast liðugt. Hesum er onki

óvanligt í. Hesa ferð er skrokkurin tó vorðin fluttur á prámi í smærri pettum. Á myndini síggjast ymsu moduluni av skipinum lastað umborð á einum Ugland prámi, togaður av Svitzer-sleipibátinum Frigga á veg til norsku skipasmiðjuna, har skrokkurin verður settur saman og skipið gjørt liðugt.

Skipið er tað fyrsta í røðini av seks Maersk Starfish nýbygningum (Maersk TBN). Talan er um skip upp á 4.600 DWT, sum øll eru akkershandfaringarskip, AHTS. Skipini eru ætlað til arbeiði undir ógvilgum umstøðum á stórum dýpum og hava eina deksorku upp á 2.500 tons.

Tey seks skipini kunnu hýsa 52 fólkom, eru 95 metrar long og eru av SALT 200 AHTS slagnum frá Salt Ship Design. Tvey tey fyrstu skipini skulu latast eigarunum í fjórða ársfjórðingi í ár. Írestandi fýra skipini skulu latast við tveimum mánaðum millumbilum í 2017.

Skipini vórðu bíløgð í oktober 2014, tá Maersk Supply Service skrivaði undir ein sáttmála við Norges Kleven um at byggja seks akkershandfaringarskip, við móguleika fyri fýra aftrat, á báðum skipasmiðjum sínum, Kleven Verft og Myklebust Verft.

Kelda: World Maritime News

Mynd: Maersk/Marius Rosbach
Antares.fo

Norsk frálandsfeløg siga aftur hundraðtals fólkom upp

Norski frálandsídnaðurin er framvegis raktur av trupla marknaðinum. Nú fyrireika Aibel og National Oilwell Varco seg til aftur at siga mongum av meðarbeiðarum sínum upp.

Uppsagnirnar halda fram í norska frálandsídnaðinum, ið er hart raktur av fallandi oljuprísinum.

Hesa ferð raka niðurskurðirnir feløgini Aibel og National Oilwell Varco, sum bæði siga farvæl við eitt stórt tal av meðarbeiðarum.

Dagens Næringsliv skrivar, at Aibel koyrir 500 meðarbeiðarar, har sløk helvtin arbeiðir á deildini hjá fyrirkuni í Stavanger. Talan er í hvuðsheitum um verkfrøðingar, skrivar norska vinnulívsblaðið.

Við hesum uppsagnunum hevur Aibel, sum hevði umleið 4.500 fólk í starvi í 2014, sagt farvel við tilsamans 1300 norskar meðarbeiðarar seinastu tvey árin.

Meðan Aibel longu hevur sett tal á, hvussu nógv verða uppsøgd í hesum umfari, er enn óvist, hvussu nógvum meðarbeiðarum National Oilwell Varco noyðist at sleppa sær av við í Norra. Tó er greitt, at neyðugt verður at skera niður í norska dótturfelagnum hjá amerikonsku fyrirkuni av sama navni. Tað skrivar tíðindastovan NTB.

"Orsøkin til niðurskurðirnar er marknaðarstøðan í vinnu okkara við skerdum íløgum og skerdari sølu av útgerð," sigur National Oilwell Varco í eini fráboðan.

Leiðslan skal nú tingast við álitisfólkini um, hvussu nógvir meðarbeiðarar skulu sendast til hús.

Hetta er fjórðu ferð, at National Oilwell Varco sigur fólk upp í Norra. Síðani í fjørsummar hava tilsamans 2.400 starvsfólk mist arbeiði í oljutænastufyrirkuni.

Kelda: shippingwatch.dk
www.antares.fo / leivur hansen

16 nýggj leitingarloyvi í Norðsjónum tillutað

Danski orku-, veitingar- og veðurlagsmálaráðharrin Lars Chr. Lilleholt handaði á samkomu í gjár tey 16 nýggju loyvinu í 7. útbjóðingarumfari at leita eftir olju og gassi í Norðsjónum. 12 feløg hava seks ár at finna nýggj fund, sum kunnu økja donsku kolvetnisframleiðsluna og harvið geva pengar í statskassan. Ráðharrin segði á samkomuni, at hann í ljósinum av aktuella lágu oljuprísunum var sera væl nøgdur við úrslitið av 7. útbjóðingarumfarinum, og hann var fegin um, at fleiri nýggj feløg bjóða seg fram at

virka í Danmark. Tað gevur grund til bjartskygni.

Samlaðu inntøkurnar hjá statinum frá Norðsjóvarvirkseminum hava verið 404 miljardir krónur síðani 1963, meðan akkumuleraða virðið av framleiddu oljuni og gassinum hevur verið 1.010 miljardir krónur. Skattainntøkurnar vóru í 2014 beint undir 19 miljardir krónur.

Nýggju loyvini fevna í útgangsstøðinum um eitt leitingartíðarskeið upp á 6 ár við rætti til 30 ára leinging fyri brunnar, ið verða settir í framleiðslu.

Kelda: Energistyrelsen
Antares.fo

20.000 studentar í Norra ætla at gevast við oljulestri

Trongu tíðirnar í oljuvinnuni ræða studentarnar í Norra. 7 prosent siga, at teir umhugsa at skifta lestrargrein orsakað av oljukreppuni.

Talið kemur fram í eini kanning, sum Sentio hevur gjørt fyri Norsk Studentorganisasjon (NSO) og Universitatis. 7 prosent av studentahópinum í Norra svara til 20.000 studentar.

Í kanningini vórðu luttakararnir eisini spurdir, hvat teir hildu fór at ávirka framtíð teirra mest. 29 prosent svaraðu kreppan í kolvetnisvinnuni, og sostatt eru tað bert veðurlagsbroytingar, ið ræða norskar studentar meira enn fallið í oljuvinnuni.

Lestrarvegleiðarin Are Turmo í NHO vil ikki mæla studentunum til at skifta lestrargrein orsakað av ótryggileikanum á arbeiðsmarknaðinum.

– Vit mugu hava fleiri tankar í høvðinum samstundis. Norra tørvar hetta slagið av førleikum, samstundis sum dentur verður lagdur á at økja førleikarnar í grønum vinnum, sigur Turmo við Universitatis.

Kelda: NTB
Antares.fo

Norska leiðslan í DONG spard burtur

Dong Energy hevur skert talið á meðarbeiðarum við 175 í olju- og gassdeild síni. Felagið vil ikki upplýsa, hvussu mong størv verða lögð niður í Dong E&P Norge AS. Sambært offshore.no er meginparturin av leiðsluni, herímillum stjórin Philip J. Lafeber, farin frá, annaðhvørt sjálvboðin ella spard burtur.

”Vegna grundleggjandi broytingar í ídnaðinum, hevur Dong Energy í mars sagt 175 meðarbeiðarum í olju- og gassdeild okkara upp. Hetta rakar deildir okkara í Norra, Onglandi og Danmark”, sigur kunningartalsmaðurin hjá Dong Energy, Ulrik Frøhlke, við offshore.no.

Meðan DONG í meginpartinum av Evropa er kent innan frálandsvind, er felagið eisini millum tíggju tey størstu á norska landgrunninum við atliti at olju- og gassframleiðslu við umleið 100.000 tunnum av oljuúrdráttum um dagin. DONG Energy eigur part í feltunum Ormen Lange, Trym, Oselvar, Gyda og Marulk.

Frøhlke leggur dent á, at felagið framvegis hevur ætlanir um at framleiða og leita eftir olju á norska landgrunninum.

”Vit varðveita skrivstovuna í Stavanger og vera virkin í Norra, bæði sum operatørur og partnari í framleiðandi feltum og í leitingarloyvum”, sigur Ulrik Frøhlke.

Kelda: offshore.no
Antares.fo

Hetta línuskipið hevur sett fleiri met

Fleiri met vórðu sett á síðsta túrinum hjá norska línuskipinum Frøyanes, sum nú liggur við bryggju í Sogn og Fjordane. Tilsamans hevði skipið útivið 880 tons í lastini henda túrin.

– Hetta er tað mesta, sum hevur verið umborð á einum línuskipi nakrantíð, sigur reiðarin Stig Ervik í fyrirkuni Ervik Havfiske.

Flak og dósamat

Frøyanes, heimsins stórsta línuskip, varð latin eigarunum í 2011 og hevði sína stórstu veiðu nakrantíð á hesum túrinum. Umborð eru ymsar verksmiðjur at hagraiða fiskin, og hesa ferð vóru allar verksmiðjurnar í fullari gongd - fyri fyrstu ferð.

– Vit hava gjørt fleiri ymskar vørur, millum annað 50 tons av hýsu- og toskaflaki og átta tons av lidnum døgurðarættum úr toski. Frøyanes er einasta skipið í Norra, sum kann gera dósamat umborð, og vit hava lagt rogn í 32.000 dósir - og hetta er meira enn nakrantíð, sigur Stig Ervik.

FAKTA

Ervik-fyritøkan

- Heldur til í Stadlandet í Sogn og Fjordane
- Tilsamans eru meira enn 30 partafeløg og meira enn 300 starvsfólk knýtt at fyritøkuni.
- Flotin fevnir um 10 langfara autolineskip.
- Flaggskipið MS Frøyanes er heimsins stórsta línuskip.
- Reiðarið rekur eisini vaktarskip innan frálandsvinnuna umframt verkstaðar- og veitingarvirkssemi.

Gjört fleiri mistøk

– Hvat er orsøkin til, at hesin túrurin hevur vignast so væl?

– Vit hava havt góðan fiskiskap, og allar verksmiðjurnar umborð hava fyri fyrstu ferð verið í gongd samstundis.

– Hví hava tit ikki gjört tað fyrr?

– Vit hava roynt okkum fram og hava gjört mong mistøk á leiðini. Nú halda vit, at alt umsíður riggar sum tað skal.

Ung manning

Túrurin byrjaði 16. februar, og við skipinum vóru 20 mans. Miðalaldurin á manningini á hesum túrinum var 23 ár.

Hópur av ungum monnum liggja framvið at sleppa við okkum. Vit hava ongar trupulleikar við at fáa mannað skipið, so sum lági miðalaldurin vísir. Fyrr var tað oljan, ið dróg teir ungu menninar til sín, men nú eru tað fleiri, sum heldur vilja sleppa til skips, sigur reiðarin.

Metumsetning

Ervik-reiðarið hevði í fjør ein metumsetning upp á umleið 600 miljónir norskar krónur, 150 miljónir meira enn árið fyri sambært reiðaranum.

– Hetta var besta árið hjá okkum higartil. Tað byrjaði longu í 2014 við betri prísnum á hvítfiski og helt fram í 2015. Góðar kvotur á toski og hýsu og góðir prísir gjørdu, at úrslitið varð gott.

Málið er at gera tað upp aftur betri í 2016.

– Vit hava eitt annað skip í reiðarinum, sum vit finga fyri jóli, sum einsamalt stendur fyri 50 miljónum. Samstundis halda prísirnir á toski fram við at hækka, sigur Stig Ervik um, hví hann heldur, at teir fara at megna at røkka málinum.

Kelda: maritime.no

Antares.fo

Hallur av Rana 06.04.2016 (09:00)

Heðin klárur at siga tingsessin frá sær

Býráðsval verður í føroysku kommununum í heyst, og tað kann fáa avleiðingar fyri samansetingina av tingmanningini hjá samgonguni.

Heðin Mortensen, borgarstjóri í Tórshavnar kommunu og limur í tingbólki Javnaðarfloksins, sigur nevnliga í drúgvvari samrøðu við Sosialin, at um hann verður afturvaldur til býráðið, so velur hann býráðið framum løgtingið.

- Skal eg vera heilt erligur, so havi eg ikki enn tikið endaliga støðu til um eg stilli upp, men geri eg tað og verði eg valdur, so fari eg at siga tingsessin frá mær og bara arbeiða í býráðnum.

Í samrøðuni, ið til ber at lesa í Sosialinum, tosar Heðin Mortensen um sína tíð í býráðnum, og metir millum annað um, hvat stórsta stigið er í hansara tíð í býráðnum, hansara hugsanir um havnarútbyggingina og onnur mál.

In.fo

Áki Bertholdsen 06.04.2016 (09:53)

Nú fáa tingfólk 30.000 krónur í stuðuli

- Endamálið er at menna tingfólk og at gera tey til betri lógarsmiðir.

Tað sigur Páll á Reynatúgvu løgtingsformaður.

Tá ið figgjarlógin fyri í ár varð samtykt, varð eisini eisini ein upphædd sett av til stuðul til tingfólk. Síðani hevur verið arbeitt við at gera eina reglugerð fyri, hvussu hesin stuðulin skal umsitast, og brúkast. Tað arbeiðið er liðugt, og nú um dagarnar hava tingfólk fingið boð um, at klárt er at søkja um pengarnar.

Hvørt tingfólk fær 30.000 krónur í part, og endamálið er at geva tingfólki ein møguleika at styrkja sínar førleikar sum lóggevarar, sigur løgtingsformaðurin.

- Hetta átti at gjørt, at Løgtingið, og Føroya fólk, fingi betri lógarsmið og betri tingfólk, leggur hann afturat.

Í øðrum lóggevandi tingum fáa tingfólk eina játtan til at seta fólk í starv, men her hava vit so gjørt tað, at tingfólk fáa 30.000 krónur í stuðuli, sum tey fáa rættiliga rúmar ræsir at brúka, sum tey vilja.

Tey kunnu brúka pengarnar til at fara á skeið og á ráðstevnur. Tey kunnu eisini brúka pengarnar til búskaparliga ella búskaparliga ráðgeving. Ella tey kunnu brúka pengarnar til fjølmiðlaráðgeving, fyri at nevna nøkur dømi.

Men vilja tey tað, kunnu tey eisini lata flokkinum, tey umboða, stuðulin at brúka.

Páll á Reynatúgvu sigur, at tingfólk hava sjálvi ábyrgdina av at umsita pengarnar. Men talan er um eina royndarskipan í eitt ár, so hann leggur afturat, at tað hvílir ein stór ábyrgd á tingfólki at brúka pengarnar eftir foirskriftunum.

Tá ið tey hava brúkt burtur av játtanini, senda tey Løgtinginum rokningarnar so hvørt at vátta, til peningurin er uppi.

In.fo

Áki Bertholdsen 06.04.2016 (10:40)

Samkynd kunnu ikki krevja signing í kirkju

Soleiðis sum uppskotið um samkynd hjúnalag nú er orðað, verður bundið fyri, soleiðis at kirkjan verður ikki tvingað at signað eini samkynd hjún, sum eru borgarliga vígd.

Tað staðfestir umsitingini hjá løgtinginum.

Løgtingið viðger eitt uppskot um at loyva samkyndum at giftast borgarliga, men fleiri tingfólk hava ivast í um kirkjan eisini fær skyldu at víga samkynd.

Tey vísa á, at í grein 14, stykki tvey í hjúnabandslógini stendur, at hjún, sum eru borgarliga vígd, kunnu fáa kirkjuna at signað hjúnalagið.

Hetta tulka summi sum, at tey hava krav upp á tað. Og fyri at sleppa undan øllum iva, varð skoytt upp í, at lógin um samkynd hjúnaband kemur ikki í gildi, fyrrenn grein 14, stykki tvey í hjúnabandslógini er strikað, ella broytt, fyri at tryggja at samkynd hjún ikki fáa rætt til at verða signað í kirkjuni.

Men løgtingsfólk vóru framvegis ikki sannførd og tí vildu tey umsitingina hjá Løgtinginum um at siga sína meting av málinum

Løgtingsumsitingin sigur, at fyrri partur er púra greiður, tí har stendur, at lógin um at loyva samkyndum at giftast borgarliga, kemur ikki í gildi, fyrrenn grein 14, stykki tvey í hjúnabandslógini, er strikað.

Hinvegin er annar partur meiri ullintir, tí ongin veit, hvussu ein broyting í grein 14, stykki tvey, fer at verða orðað.

Vandi er fyri, at lógin fer at verða broytt soleiðis, at lógin um samkynd hjúnalag aldrin kemur í gildi, sigur umsitingin hjá Løgtinginum.

Hinvegin er tað niðurstøðan hjá umsitingini, at verður grein 14, stykki tvey, strikað, hevði eingin, við lógini í hondini, kunna kravt, at kirkjan skuldi signa eitt borgarligt hjúnalag.

- Ivamálið um, hvørt kirkjan hevði havt skyldu til at at signa eini samkynd hjún, hevði sostatt verið loyst.

Men hinvegin hevði tað ikki forða kirkjuni at signa eitt borgarligt hjúnalag, tí tað kann kirkjan gera av sær sjálvum, uttan mun til, um nøkur lógargrein er um hetta ella ikki, sigur umsitingin hjá Løgtinginum.
In.fo

Árni Gregersen, ting.fo 06.04.2016 (14:09)

Kristin tekur undir við royndaruppboðssøluni

Ætlanin er, at 3000 tons av føroysku botnfiskakvotuni í Barentshavinum skal selajst á royndaruppboðssølu.

Nú beint undan at Løgtingið fer at viðgera uppskotið fyri seianstu ferð er eitt uppskot komið fram um, at tann fiskurin, sum verður veiddur í Barentshavinum - altso á leið 10 prosent av kvotuni - skal landast í Føroyum. Føroysk virkir skulu hava møguleika at keypa hendan fiskin.

Tað eru Kristin Michelsen, Bjarni Hammer, Bjørt Samuelsen og Ingolf S. Olsen, sum eru komnir við broytingaruppskotinum.

Ivin um Kristin Michelsene fer at atkvøða fyri uppskotinum er meira ella minni burtur nú, nú hann er komin við broytingaruppskotinum saman við trimum øðrum tingfólkum
In.fo

Árni Gregersen, ting.fo 06.04.2016 (14:53)

Andstøðan á gosi um broytingaruppskot

Andstøðan í Løgtinginum er á gosi, nú tingið hevur 3.viðgerð av uppskotinum hjá Høgna Hoydal, landsstýrismanni, um royndaruppboðssølu.

Fyrst og fremst Jørgen Niclassen, Fólkaflokkurin, segði, at broytingaruppskotið fløkir málið munandi meira og fjøtrar vinnuna við uppafur fleiri treytum.

KKaj Leo Holm Johannesen, Sambandsflokkurin, var eisini í øðrini um uppskotið. Hann fanst eisini at, at 10 prosent av inntøkunum frá uppboðssøluni skal latast vinnuni aftur til gransking og menning.

Bæði Kaj Leo Holm Johannesen og Jørgen Niclassen spurdu um hetta í veruleikanum var eitt slag av studningini, sum nú kemur aftur í fiskivinnuna.

Jørgen Niclassen mælti til, at málið fer aftur í nevnd.
In.fo

Danjal av Rana 06.04.2016 (14:59)

Føroyingur var besti servarin í EM

Eins og hjá U19 gentunum gjørdur fleiri av føroysku U20 dreingjunum rættiliga um seg, nú teir vóru við í EM á Kypros fyri fyrstu ferð. Ikki bara eydnaðist at vinna ein dyst, men eisini persónligu avrikini eru heilt í topp.

Gudmundur Vestergaard Larsen, sum er hevari á føroyska U20 liðinum, dugir annað enn at heva, tí ikki færri enn 8 av servunum hjá honum endaðu við stigi til Føroyar – servuess kallað. Men hann kláraði tó ikki Hjørt Sólstein, sum við 9 servuessum er nummar eitt á listanum. Altso besti servari í EM hesaferð. Góðu hoppservernar hjá Hjørti eru kendar úr føroysku landskappingini, har tær eru ógvuliga illa dámdar millum mótstøðuliðini hjá ÍF, har Hjørtur vanliga ger um seg.

Móttøkuspælið hjá Føroyum má sigast at hava verið gott, tí ikki færri enn 3 leikarar eru á topp 10 listanum. Nr. 10 er Oddur í Haraldstovu Petersen. Á 5. plássinum er Hjørtur Sólstein aftur at síggja, men tríggir leikarar standa fyri seg sjálvar í topp 3, og har er okkara Dávið Hentze ein av teimum. Munurin heilt upp í toppin er so lítil, at hevði Dávið havt einar 3-4 heilt góðar móttøkur afturat, var hann nummar eitt frammanfyri teir báðar skotarnar, ið eru bestir.

Tað sermerkta við dreingjaliðnum er, at fleiri av leikarunum eru heilt ungir, og tí kann stórir partur av liðnum halda fram saman í fleiri kappingum frammyvir bæði í U17 og U19 og so sjálvandi á landsliðnum, har fleiri teirra nú saman skulu dystast um at umboða Føroyar í Luksemborg til EM í mai.
In.fo

Árni Gregersen, ting.fo 06.04.2016 (16:15)

Uppboðssølan samtykt

Uppskotið um uppboðssølu av einum aptri av fiskirættindum var fyri løtu síðani samtykt við 16 atkvøðum fyri og 15 ímóti

Orðaskiftið um royndaruppboðssøluna var hart, men tað speglaði klárt, hvørji áhugamálini eru hjá ymsu tingfólkunum og politisku flokkunum.

Landsstýrismaðurin við fiskivinnumálum Høgni Hoydal, hevði orðið. Hann var glaður fyri orðaskifti, men helt at vandaligari orð kanska áttu at verði brúkt.

Landsstýrismaðurin segði eisini, at broytingaruppskotið, sum er lagt fram, hevur til endamáls, at føroysk virkir fáa atgongd til at keypa fiskin og at hesi 3000 tonsini úr Barentshavinum koma uppá land í Føroyum. Hann nevndi eisini, at hesin fiskurin helst verður seldur um verandi fiskamarknað. Og fyri løtu síðani var uppskotið samtykt við teimum broytignaruppskotum, sum hava verið. Tað vil siga, at nú skal ein partur av uppsjóvarfiskinum nú seljast á uppboði og eisini eini 3000 tons av botnfiski úr Barentshavinum.

Landsstýrismaðurin skal gera nakrar kunngerðir, men hetta uppskotið verður galdandi í ár.
In.fo

Danjal av Rana 06.04.2016 (16:48)

Fara aftur at leita í morgin

Enn er Rólant Nónfjall, ið hvarv sunnudagin, er enn ikki funnin.

Jaspur Vang, sýslumaður í Suðuroy, sigur við in.fo, at í dag hava teir í høvuðsheitum leita á havbotninum í Vágsfirði og á vatninum á Eiðinum.

- Eitt toymi á fimm mans gongur eftir botninum á vatninum, meðan nakrir afturat leita í fjørðinum, sigur Jaspur Vang.

Leitingin verður uppafurtikin í morgin.

67 ára gamli Rólant Nónfjall er seinast sæddur á vegnum millum Vágs bygd og Eiðið seinnapartin sunnudagin. Síðani hevur einki lívstekin verið frá fyrrverandi læraranum.

In.fo

Danjal av Rana 06.04.2016 (20:30)

Allir eiðisborgarar skulu duga fyrstuhjálp

Eiðis kommuna bjóðar nú øllum borgarum sínum skeið í fyrstuhjálp. Hetta verður gjørt í samband við, at kommunan eisini hevur keypt tveir hjartastartarar afturat til bygdina, men lítil bati er í teimum, um eingin veit, hvussu teir skulu nýtast.

Jógvan í Skorini sigur, at tað er ein eyka trygd fyri øll, um bygdafólkið kennir til grundleggjandi vitan um fyrstuhjálp og hjartastartarar.

- Betri fyrrvarin enn eftirsnarin, sum man sigur. Vit skuldu endurnýggja skeiðið hjá nøkrum starvsfólkum í kommununi og valdu tí at geva øllum bygdafólkkinum møguleikan at taka eitt skeið í fyrstuhjálpi, sigur borgarstjórin á Eiði.

In.fo

Tróndur Arge 06.04.2016 (20:35)

Letland sýndi ringan ítróttaranda

Føroyska U18-landsliðið við gentum tapti eisini næsta dystin í UEFA menningarkappingini í Estlandi. Men Letlandi, ið var mótstøðuliðið hesaferð, sýndi ringan ítróttaranda, og helt ikki óskrivaðar reglur

U18-landsliðið við gentum, sum í hesum døgum tekur lut í UEFA menningarkapping í Estlandi, tapti eisini næsta dystin í kappingini. Úrslitið ímóti Letlandi, ið var mótstøðuliðið hesaferð, gjørdist 2-1 til lettlandsku genturnar, eftir at føroyska liðið annars var á odda í steðginum.

Men um Letland helt óskrivaðar reglur, sum UEFA hevur ásett, so er als ikki óhugsandi, at úrslitið av hesum dysti hevði verið øðrvísi.

- Til tílíkar menningarkappingar ynskir UEFA, at eingin spælari er á vøllinum allar 160 minuttirnar fyrstu tveir dystirnar. Hesa óskrivaðu reglu hava vit hildið, meðan Letland spældi fulla tíð við teirra bestu spælarum. Ringur ítróttarandi, og eg eri fullvísur í, at um bæði liðini gjørdu tað sama, so hevði úrslitið verið øðrvísi, sigur John Petersen, ið saman við Ingun Hansen stendur á odda fyri føroyska U18-landsliðnum við gentum.

Føroyska liðið var greitt oman á í fyrra hálvleiki, og um meir hepni var við okkara gentum, so kundu tær verið á odda við fleiri málum í steðginum. Kortini bleiv tað bara til tað eina málið, sum Evy á Lakjuni skoraði.

Eftir hvíldina fingur tær lettlandsku genturnar vent dystinum, og við tveimum tøttum málum um miðjan seinna hálvleik, kom Letland á odda 2-1, sum eisini gjørdist endaliga úrslitið.

- Sjálvt um vit taptu, so eri eg sera væl nøgdur við avrikið hjá okkara spælarum. Tað styrkti eisini um liðið, at Erla Christiansen, ið stýrði spældinum væl, var klár frá byrjan hesaferð. Verjan stóð eisini væl, og Evy á Lakjuni var ein støðug hóttan allan dystin. Bara spell, at Letland ikki helt óskrivaðu reglurnar, tí okkara gentur høvdu avgjørt uppborið betri, sigur John Petersen at enda úr Estlandi.

Triðji og seinasti dystur í UEFA menningarkappingini hjá føroyska U18-liðnum verður fríggjadagin, tá vertirnir úr Estlandi taka ímóti.

In.fo

[Danjal av Rana](#) 06.04.2016 (20:50)

Vit mugu alla tíðina verja okkara rætt til okkara tilfeingi

Í morgin skal Magni Arge, fólkatingsmaður fyri Tjóðveldi, hitta Robert J. Papp, admiral, sum er fremsti ráðgevi hjá John Kerry, uttanríkisráðharra, í arktiskum viðurskiftum.

– Eg fari at greiða honum frá, hvussu vit føroyingar síggja okkara leiklut sum arktisk tjóð, sigur Magni Arge.

Hetta verður annar dagurin í Washington, har Magni Arge í dag á ráðstevnu greiddi senatorum og øðrum frá, hvørjar møguleikar hann sær fyri Føroyar í Arktis. Millum annað greiddi fólkatingsmaðurin frá leiklutinum hjá Føroyum í fiskiskapi í arktiska økinum, hvussu Føroyar í framtíðini kunnu brúkast sum maritimur tænastrudupil, og hvussu vit í 1000 ár hava lívbjargað okkum her á leiðini.

Eisini legði fólkatingsmaðurin upp til, at øll londini her á leiðini skulu staðfesta sína fatan av burðardyggari veiðu og seta krøv um at lond, sum vilja vera eygleiðarar í Arktis, skulu virða okkara rætt til at gagnnýta alt okkara tilfeingi burðardygt - ikki minst havsins súgdjór.

- Tað er avgerandi, at vit alla tíðina verja okkara rætt til okkara tilfeingi. Ongin tekur stríðið fyri okkum, sigur Magni Arge.

Báðir froyrsku fólkatingslimirnir eru í hesum døgum í Washington sum limir í arktiska arbeiðsbólkinum hjá fólkatinginum.

In.fo

Tróndur Arge 06.04.2016 (21:40)

Real endaði í týsku maskinuni

Tvæ av fyrru fjórðingsfinalunum í Champions League hava verið í kvøld. Real Madrid tapti óvæntað 2-0 fyri Wolfsburg á útivølli, meðan Paris Saint-Germain og Manchester City spældu javnleik 2-2 í París.

Í París var oljukríggi millum PSG og Manchester City, sum eru væl stuðlaði av milliardum. Við Zlatan Ibrahimovic á odda tóktist PSG hava munin, men tá svenska heimsstjórnan brendi britsspark vendi dysturin nakað.

Kevin de Bruyne legði gestirnar úr Manchester á odda, eftir skjótalop, men bara minuttir seinni javnaði Zlatan Ibrahimovic við góðari hjálp frá Fernandinho, sum sparkaði bóltin beint í fótin á honum – og í mál.

Í seinna hálvleiki var PSG omaná leikliga. Tað umsetti Adrien Rabiot til eina 2-1 leiðslu. Eina løtu sá einki út hjá enska felagnum, men eftir eina verjuvillu, so kundi Fernandinho tryggja Manchester City ein javnleik á útivølli.

Í Wolfsburg í Týsklandi tapti Real Madrid óvæntað 2-0. Ricardo Rodriguez legði heimaliðið á odda miðskeiðis í fyrra hálvleiki. Løtu seinni økti Maximilian Arnold, sum í fjør skoraði móti froyrsku U21 landsliðnum.

Real Madrid kláraði ikki at minka um munin, og tí hevur Wolfsburg góð kort á hondini undan seinnu fjórðingsfinaluni.

Fyrru 1/4 finalurnar í Champions League:

PSG – Manchester City 2-2 (1-1)

0-1 Kevin de Bruyne, 38

1-1 Zlatan Ibrahimovic, 41

2-1 Adrien Rabiot, 59

2-2 Fernandinho, 72

Wolfsburg – Real Madrid 2-0 (2-0)

1-0 Ricardo Rodriguez, 18 br

2-0 Maximilian Arnold, 25

In.fo

Danjal av Rana 06.04.2016 (22:00)

Tað er so týðningarmikið at byrja rætt

- Tað er ein vaksandi áhugi fyri burðardyggari matvøru í Føroyum og vit síggja, at alsamt fleiri privatpersónar royna seg við høsnarhaldi ella at fáa ymiskt grønmeti at vaksa, sigur Kim C. Petersen, marknaðarleiðari hjá Mjólkarvirki Búnaðarmanna.

Torført er at koma uttan um MBM, um ein skal fáast við nakað slag av landbrúki í Føroyum, og Kim C. Petersen sigur, at hjá MBM eru tey altíð til reiðar at veita fólkum ráðgeving.

Í april og mai fer MBM tí at skipa fyri ókeypis fyrilestrum, fyri at kunna fólk um, hvussu ein skal fara fram, fyri at fáa besta úrslitið. Fyrsti fyrilesturinn varð í gjár, tá Peder Haahr greiddi frá um eplaveltur. Næsti fyrilesturinn verður um grasplenur og tann triði um at sláa við líggja.

Kim C. Petersen sigur, at tað í stóran mun eru privatfólk, sum luttaka á slíkum fundum, og hann hevur bitið merki í, at áhugin fyri vistfrøðiligum loysnum er vaksandi í Føroyum.'

- Tað eru fleiri, sum ynskja vistfrøðilig tøð og fóður og náttúrligan ókrútstýnara, og vit hava eisini vistfrøðilig setepli, tó at tey eru torfør at fáa hendur á, sigur hann.

- Tað er so týðningarmikið at byrja rætt. Byrjar tú skeivt, er øgiliga skjótt at missa mótið. Í fjør var veðrið eisini sera keðiligt, so vit vóna, at tey, ið royndu seg fyri fyrstu ferð tá, ikki hava mist mótið. Tað vænti eg tó ikki, tí seinastu dagarnar, nú sólin hevur skinið, eru fólk beinanvegin komin at leita sær ráð, sigur Kim C. Petersen.

Seinni í apríl fer Heini Joensen úr Vøxtri at greiða frá um hvussu tú fært eina vakra grasplenu og ger tín egna kompostdungu. Í mai verður ein fyrilestur um at sláa við líggja.

- Tað er fleiri og fleiri, sum ynskja at fara aftur til tað gamla. Nógv halda, at nýmótans sláimaskinur, kantklipparar og elektriskir líggjar larma og dálka ov illa, og tey hava tí hug at fara aftur til manuellu arbeiðskraftina, sigur Kim C. Petersen.

In.fo

Danjal av Rana 06.04.2016 (23:05)

Hjúnabandslógin kann enda í Fólkatinginum

Málið um broytingarnar í hjúnabandslóginum, sum skulu loyva samkyndum pørum at giftast, liggur sum flestu vita, enn í nevnd.

Í gjár kom svar frá umsiting løgtingsins, um hvussu hon tulkar broytingaruppskotið, sum varð sent aftur í nevndina eftir 2. viðgerð av uppskotinum.

Í sínum svari sigur umsiting løgtingsins, at hon ímyndar sær, at um grein 14 stykki 2, skal strikast ella broytast, sum broytingaruppskotið leggur upp til, so fer hetta at krevja tingingar við danskar myndugleikar

- Allarhelst skal málið gjøgnum bæði Fólkatingið og Løgtingið, áðrenn hetta gerst veruleiki, skrivar umsitingin í svari sínum til Trivnaðarnevndina.

30. mars spurdi forkvinnan í Trivnaðarnevndini, Katrin Kallsberg, bisp, um hann var samdur í eini tulkning hjá mentamálaráðnum, men í gjár svaraði biskupur, at hann metti at endurgivna svarið frá Mentamálaráðnum var tikið úr einum størri samnangi, og at hann tí ikki vildi svara spurninginum frá løgtingskvinnuni við einum einfaldum ja ella nei svari.

Í dag hava so aðrir limir í Trivnaðarnevndini sett biskup triggjar spurningar afturat. Limir í trivnaðarnevndini spyrja Jógvan Fríðriksson, um ikki seinasta broytingaruppskotið virkar júst móti sínum endamáli, við tað, at spurningur um samkynt hjúnaband nevnliga verður flutt inn í kirkjuna, og um tað ikki hevði verið betri, at lagt samkynda hjúnabandið heilt uttan fyri hjúnabandið, altso at gjørt eina aðra parallella skipan.

So hóast umsiting løgtingsins hevur svarað Trivnaðarnevndini, so er líkt til, at tað enn gongur ein tíð, áðrenn málið kemur aftur úr nevnd og til triðju, og seinastu, viðgerð í Løgtinginum.

In.fo

Andlát

Mina Joensen, Tórshavn, andaðist á Landssjúkrahúsinum mánadagin 3. apríl, 89 ára gomul.
